

ንሕሉፍ ዝለዓለ ክብሪ እናሃብና፡ ንትስፉው መጻኢ ንርኢ!

ዳግመ-ርክብ ገዳይም ተጋደልቲ ተ.ሓ.ኤ. 2019

ጋዜጣዊ መግለጺ



ክቡር ደላይ ፍትሕን ሰላምን ተቃላስይ ሕዝቢ ኤርትራ፡

ከምቲ ልሙድ፡ ኣብ ነብሲ ወክፍ ዓመት ዚካየድ ዳግመ-ርክብ ገዳይም ተጋደልቲ ተ.ሓ.ኤ. ሎሚ ዓመት፡ ኣብ ሰኔ 21-23 2019፡ ኣብ ከተማ ኦክላንድ፡ ካሊፎርኒያ፡ ሕ.መ.አ. ብዓወት ተዛዚሙ። ቀንዲ ፅምም ናይዚ ዓመታዊ ዳግመ-ርክብ እዚ ነቲ ምስ ዕድመና ተነጻጸሩ ሓጺር፡ ግን ከኣ፡ ንመንነትናን እንታይነትናን ኣብ ምውሳን ዓቢ ተራ እተጸወተ፡ ብትርጉሙ ተወዳዳሪ ዘይብሉ፡ ንነጻነት ሃገርና፡ ንመሰልን ማዕርነትን ህዝብና ኣብ ምቅላስ ናይ ዘሕለፍናየን ዓመታት ግዜ፡ ኣብ ነንሕድሕድና ዚፈጠሮ ብዚኾነ ዋጋ ዘይዕደግ ሕውነትናን ብጻይነትናን ምሕዳስን ቀጻልነቱ ምርግጋጽንዩ። ኣብ ርእሰዚ፡ ዓመታዊ ዳግመ-ርክብና፡ ኣብ መስርሕ ብረታዊ ተጋድሎና ብዛዕባ ዘጋጠሙ ኣገደስቲ ተረኽቦታት፡ ብግብሪ ናይ ዚተሳተፉ፡ ብኣካል ናይ ዚወግሉ ተጋደልቲ ተዘክሮታት ይሰምዕን ንመጻኢ ከም መወከሲ ታሪኽ ንኸገልግል ይምዘግብን ይዕቅብን። ብተወሳኺ እዚ ርክብዚ ካብ ዚሓለፈ ናይ ቃልሲ ተመክሮና ኣብ ዚተፈላለየ ናይ ቃልሲ መዳያት ዘጋጠሙ ሽግራት፡ ዝተቐሰሙ ተምክሮታት፡ ብዕምቄት ኣብ ክትዕ ብምውራድ፡ ብሓድሽ ኣረዳድኣ ብምግንዛብ፡ ንመጻኢ ሃገርና ንምህናጽ ዘለዎ ተራ ንምልላይ ይህቅን።

ብዘይካዚ ኣብ ላዕሊ ዚተጠቓሰ ልሙድ መደባት፡ ዳግመ-ርክብና ከም ተወሳኺ ግን ከኣ ኣገዳሲ ፅምም ዚወስዶ ጉዳይ ምእላይ ንሃገርም ክኣትውን ክእለዩን ዘይተፈቐደሎም፡ ኣብ ሃገር ሱዳን፡ ኣብ ከተማ ከሰላ ዝርከቡ፡ ኣብ ሓርነታዊ ተጋድሎ ዚሰንከሉ ናይ ቃልሲ ብጸትናዮ። እዚ ጉዳይዚ ኣብ መላእ ዓለም ብዘለዉ ኣባላት ተ.ሓ.ኤ. ነበርን ሰናይ ሕልና ዘለዎምን ብዚገብርዎ ደገፋት ዝጽወርኳ እንተኾነ፡ ዳግመ-ርክብና ፍሉይ ኣትኩሮ ብምሃብ፡ ምስ ናይ ኤርትራ ማሕበር ኣካለ-ጽጉማን ኣብ ሰሜን ኣመሪካ ብምትሕብባር፡ ነዚ ጉዳይ ዚገጥሞ ሽግራት ብምልላይ ፍታሕ ንምርካብን፡ ገንዘብ ኣብ ምውፋይን ዝልል ተራ ይጻወት።

እዚ ርክብዚ ዋላኳ ዳግመ-ርክብ ናይ ኣባላት ተ.ሓ.ኤ ነበር ኮይኑ ዚልል እንተኾነ፡ ብግብራዊ ተሳትፎ ግን፡ ዓቢ ይኹን ንእሽቶ፡ ኣብ ኣየናይ ውድብ ኔሩ፡ ብረት ዓጢቑ ተቃሊሱዶ ወይስ ኣይተቃለሰን፡ ሕጂ እንታይ ዓይነት ፖለቲካዊ ርእይቶ ኣለዎ ብዘየገድስ፡ ዚኾነ ዜጋ ንኸሳተፎ ዚፈቐድ ክፋት ርክብዩ። በዚ ድማ፡ ንብዙሓት ኣባላት ተ.ሓ.ኤ. ዘይነበሩ ጉዳሳት ዜጋታት፡ ብተሳትፎኦም ተመክሮ ተ.ሓ.ኤ. ብዘይተኸለሰ መልክዑ ክሰምዕዎን ክመሃርዎን ዘኸኸል ዕድል ኣብ ርእሲ ምኹን፡ ንዚካየድ ክትዓት ኣብ ምህብታምን መዕረጃቸን ዚልል ኣበርክቶ ዚገብሩውን ብዙሓትዮም።



ናይ 2019 ሻቡዓይ ዓመታዊ ዳግመ-ርክብ ፍሉይ ዚገብሮ፡ እዚ ኩላትና እንነብሮ ዘለና፡ መላእ ህዝብና ልዕላውነት ሃገር ንምዕቃብ፡ ግዘኣተ-ሕገ ንምንጋስ፡ ፍትሕን መሰልን ንምርግጋጽ፡ ሰላምን ራህዋን ንምስፋን ኣብ ወሳኒ ጽምዶ ኣትዮሉ ኣብ ዘሎ ኣገዳሲ ኩነታት ምክያዱዮ። ብርግጽ ዓቢ ይኹን ንእሽቶ፡ ሰበኣይ ይኹን ሰበይቲ፡ ኣብ ውሽጢ ሃገር ዘሎ ይኹን ኣብ ስደት፡ ኩሉ ኤርትራዊ ዜጋ፡ ብሓደ ድምጺ ይኣክል ንመግዛእቲ ዲክታቶራዊ ስርዓት ህግደፍን መራሒኡ ኢሳያስ ኣፈወርቅን፡ ይኣክል ንልኡላውነት ሃገር ዚግህስ ከዳዕ ግዳግዊ ዝምድናታት፡ ይኣክል ንስደትን ምብትታንን፡ ይኣክል ንደረት ዘይብሉ ሃገራዊ ኣገልግሎት፡ ይኣክል ንፍትሒ ኣልዕ ማእሰርትን መቐዘፍትን፡ ይኣክል ንግህሰትን መጥቃዕትን ኣብ ልዕሊ ሃይማኖታዊ

ትካላትናን መራሕተንን፤ ይአክል ንውሽጣዊ ምምቕቻላትን ግዳማዊ ውግኣትን ምርጻማትን ብዝብል ሓባራዊ ድምጺ ተላዲሎ፤ አንጻር አረሜናዊ ስርዓት ሕግደፍ ኣብ ጥምጥም ዝርከበሉ ዘሎ እዋንዩ። በዚ ድማ ዳግመ-ርክብና፤ ነቲ “ንሕሉፍ ዝለዓለ ክብሪ እናሃብና፤ ንትስፍው መጻኢ ንርኢ” ዝብል ጭርሖኡ እሙን ብምኻን፤ ነዚ ኣዚዩ ዘተስፉ መጻኢ ዘበሰረ፤ ናይ መንእሲያትና ዘሓብን ተሳትፎ ዘመስከረ፤ ኣብ መጻኢ ማሕበረ-ፖለቲካውን ቁጠባውን ኩነታት ሃገርናን ህዝብን ግዙፍ ሳዕብናት ዘለዎ ታሪኻዊ ተርእዮዚ ብዕትብት ክዝትየሉ፤ ኣብኡ ዘለዎ ርእይቶ ክገልጽ ናይ ግድን ይገብሮ።

ናይ ተ.ሓ.ኤ. ገዳይም ተጋደልቲ ደግመ-ርክብ ናይ ይአክል ምንቅስቃስ፤ ኣብ ሃገርና፤ ንምውዳቕ ኢትዮጵያዊ መግዛእቲ ስዒቡ ዚተተኸለ ዘይሕጋዊ ስርዓት ሕግደፍ ኣብ ልዕሊ ትጽቢታት ህዝብናን ሃገርናን ናይ ዝፈጸሞ ክድዓትን ጥልመትን ውጽኢት ኮይኑ ዚተጋህደ ኩሉ ሜዳያዊ ሃገራዊ ውድቀታትን ዕንወታትን ኣብ ክጽወረሉ ዘይክእል ደረጃ ብምብጽሑ ዚተላዕለ ሓቀኛ ህዝባዊ ምንቅስቃስዩ ኢሉ ይአምን። ከም ኣባላት ተ.ሓ.ኤ. ነበር ከኣ፤ ጥላኳ ውድብና ካብ ህልውና ዓዲ ምውዓሉ ናይ ሓደ ውድብ፤ ብኡ ኣቢሉውን ናይ ሓደ ጉጅለ፤ ወይ ውልቀሰብ ዲክታቶራዊ ዓብላልነት ኣብ ሃገርና ናይ ምስፋን ሓደጋ መጠንቀቕታ ጸወዲት እንተነበረ፤ እቲ ከም ሓሳብ ንቃለሰሉ ኔርናን ኣለናን ኢልና እንኣምነሉ ካብ ህላውነትን ቀጻላነትን ነጻን ደሞክራሲያዊት ኤርትራ ጀሚሩ፤ ንሓድነትን መሰልን ማዕርነትን ህዝብና፤ ንምዕባለ ቁጠባና፤ ንትንሳኤ ባህልና፤ ንርግኣትን ሰላምን ሕብረተሰብና ዚነበረና ቀልጻለም ዘይብሉ ባህጊን ዘይረዊ ህርፋንን ኩሉ ግዜ ካብ ኣእምሮና ኣይገለለን። ነዚ ቅዱስ ዕላማታትን ባህግታትን ኣብታ እነፍቅራ ሃገርና ህያው ንምግባሩ ዝዓለመ ተባዕ ናይ ህዝብና ናይ ይአክል ምልዕዳል ድማ ፍሉይ ትርጉም ይህበና ። በዚ ድማ ነዚ ምንቅስቃስዚ ብምሉእ ልብና ክንድግፎ ጥራሕ ዘይኮነስ፤ ኣብ ዓወት ንምብጽሑ፤ ኣብ ጎኒ ቃልሲ ህዝብና ተሰሊፍና፤ ኩሉ ዚከኣል ከነበርክት ታሪኻዊ ሓላፍነት ክም እንስከም ይርደኣና። በዚ ኣጋጣሚ ድማ፤ ነዚ ምንቅስቃስ ዘለና ዘየማትእ ደገፍና እናኣረጋገጽና፤ ኩላትና ኣባላት ተ.ሓ.ኤ. ነበር፤ ናይ ሕጂ ፖለቲካዊ ርእይቶናን ውድባዊ ኣባላነትናን ብዘየገድስ፤ ብስሙር ድምጺ፤ ኣብ ናይ ይአክል ምንቅስቃስ ብምስታፍ፤ ናይ ቃልሲ ተመክሮና ንረብሓ ሃገርና ብዘገልግል ከነውዕል ንጽውዕ።

ዓወት ምእንቲ ደሞክራሲን ፍትሕን ንዚካየድ ቃልሲ ህዝና!

ውድቀት ንአረሜናዊ ስርዓት ሕግደፍን ኮራኩሩን

ነጻን ደሞክራሲያዊትን ኤርትራ ንዘለኣለም ትንበር!

ዘለኣለማዊ ዝኸርን መኅስን ንሰማእታትና!